

போக்குவரத்து கட்டுப்பாடு

மெட்ரோ ரயிலில் ஒரே நாளில் 1.37 லட்சம் பேர் பயணம்

சென்னை, அக். 12: பிரதமர் நரேந் திர மோடி, சீன அதிபர் ஷி ஜின்பிங் சந்திப்பு காரணமாக சென்னை மாநகரில் போக்குவரத்து கட்டுப்பாடு விதிக்கப்பட்டதைத் தொடர்ந்து, கடந்த வெள்ளிக்கிழமை மட்டும் (அக். 11) மெட்ரோ ரயிலில் 1.37 லட்சம் பேர் பயணித்துள்ளனர்.

பிரதமர் நரேந்திர மோடி, சீன அதிபர் ஷி ஜின்பிங் சந்திப்பு மாமல்லபுரத்தில் நடைபெற்றது. இதன் காரணமாக, சென்னை மாநகரின் பல இடங்களில் வெள்ளி, சனிக்கிழமை (அக். 11,12) போக்குவரத்தில்மாற்றம் செய்யப்பட்டன. சாலை மார்க்கமாகச் செல்லும் வாகனங்களுக்கு அதிக கட்டுப்பாடுகள் விதிக்கப்பட்டன.

இந்நிலையில், பொதுமக்களின் சிரமத்தை போக்கும் விதமாக, மெட்ரோ ரயில் போக்குவரத்து வெகுவாக உதவியது. சென்னையில் விமான நிலையம்-வண்ணா ரப்பேட்டை வரையும், சென்ட்ரல் - பரங்கிமலை வரையும் இரண்டு வழித்தடங்களில் மெட்ரோ ரயில் கள் வெள்ளி, சனிக்கிழமைகளில்

வழிக்கம்போல இயக்கப்பட்டன. இதில், ஆயிரக்கணக்கான மக்கள் குவிந்தனர்.

இதுகுறித்து மெட்ரோ ரயில் நிறுவன அதிகாரிகள் கூறியது:

சென்னை மக்களுக்கு தடையற்ற போக்குவரத்து சேவையை மெட்ரோ ரயில் நிர்வாகம் அளித்துவருகிறது. அந்த வகையில், சென்னையில் இரு மார்க்கத்திலும் வெள்ளி, சனிக்கிழமைகளில் (அக். 11, 12) மெட்ரோ ரயில் கள் வழிக்கம்போல இயக்கப்பட்டன. அதிகாலை 4.30 மணி முதல் இரவு 11 மணி வரை தடையின்றி மெட்ரோ ரயில்கள் இயக்கப்பட்டன. விமான நிலையம், ஆயிரம் விளக்கு, ஏஜி.டி.எம்.எஸ்., சென்ட்ரல் ஆகிய மெட்ரோ ரயில் நிலையங்களில் அதிக மக்கள் வந்திருந்தனர். வெள்ளிக்கிழமை (அக். 11) மட்டும் 1 லட்சத்து 37 ஆயிரத்து 820 பேர் பயணம் செய்தனர். இது மெட்ரோ ரயில்களில் ஒருநாளில் அதிகப்பட்ச பேர் பயணம் செய்த நாள் ஆகும். இதுபோல, சனிக்கிழமையும் அதிகம் பேர் பயணித்தனர் என்றனர்.